

Second Prize winner in the 1997 Telugu Short Story Competition conducted by Vanguri Foundation of America, Inc.

### ఓరి భగవంతుడా! యిప్పుడేం దారి?

ఎన్. నారాయణస్వామి

మనన్నందరూ చాలా బుద్ధిమంతుడు అంటూ వుంటారు. అందులో ఆవగించుకున్నా అబద్ధం లేదు. అమ్మ చెప్పిన మాట వింటూ, బుద్ధిగా చదువుకుంటున్నావా, టెన్టులో స్కూలు ఫస్టాచ్చి యిప్పుడింటర్ల పెద్ద కాలేజీలో కూడా ఫస్టు మార్కులు తెచ్చుకుంటున్నావా, కొంత మంది మాక్లాస్ మేటు వెధవల్లా సెంటర్లో నిలబడి దారేపోయే అమ్మాయిలకి బీటుకొట్టడం, వెకిలి వేషాలు వెయ్యడం చెయ్యడం కదా. మాస్టర్లన్నా పెద్దవాళ్ళన్నా గౌరవంగా భక్తిగా వుంటాం. అందుకే అందరూ మన్ని బుద్ధిమంతుడనటం. ఇంత బుద్ధిమంతుణ్ణి మన్ని పట్టుకుని అమ్మమ్మ అంత మాటంటుందా? అసలు జరిగిందేమిటంటే .....

మా యింటో సన్నజాజీగ విపరీతంగా పెరిగిపోతుంటే దాన్ని పందిరిగా వేశాం, గోడనానుకునే. దట్టంగా అల్లుకుని, అష్టపదుల్లో వర్ణించిన పొదరిల్లల్లే వుంటుంది ముచ్చటగా. మనం అరుగుమీద కూర్చుని చదువుకుంటుంటే సరోజ వచ్చి లెక్క చెప్పమనడిగింది. అరుగప్పట్టే చుర్రుమంటోంది గదాని, పందిట్లోకెళ్ళి యిద్దరం లెక్కలు చూస్తున్నాం. ఉదాహరణ చేసి చూపించి, తరవాతి లెక్క తనని చెయ్యమని, తను తప్పుచేస్తుంటే కొంచెం తనవేపుగా వారికి, ఎలా చెయ్యాలో చూపిస్తున్నామా? ఇంతలో అమ్మమ్మ పూజకి పూలు కోసుకోడానికి వచ్చింది. రోజూ ఆవిడ దేవుడి పేరిట సహం పందిరి వొలిచెయ్యడం మామూలే, అది పట్టించుకోకుండా మా గోడవలో మేవున్నాం. ఆ లెక్కలు ముగించి యింటో కెళ్లడంతోటే వుప్పెన విరుచుకు పడింది. ఒక్క షణం యేవయిందో అర్థంగాలా. చూస్తే దేవుడితో కలిపి అమ్మ మనకి సహస్రనామం చదివేస్తోంది.

"విశ్వం విష్ణుర్వషట్కారో .... అదేం చనువురా, భూతభవ్య .... వయసొచ్చిన పిల్లతో, భవత్ప్రభుః .... అలా బుజాలు రాసుకుంటూ పందిట్లో, భూతకృద్భూత ... పట్టపగలు, హవ్య యెవరన్నా చూస్తే ... భూతాత్మా భూత భావన ...." ఈవిడ యీ భూతాల స్తోత్రం చప్పున ఆపకపోతే, యిది కాస్తా అమ్మ చెవిన పడిందంటే, కొంపలు కూల్తాయి. మనకి సరోజకి మధ్య ఏదో వుందనుకోగలదు.

....వుందా లేదా అంటే వుండదు మరి? సరోజేవన్నా పరాయి పిల్లగా మా పక్కంటి వాళ్ళమ్మాయే గదా! ఇంతప్పణ్ణించి కలిసి పెరిగాం. చిన్నప్పుడైతే సరోజా వాళ్ళమ్మగారు ఆట పట్టివ్వేవారు, "మా సరోజని పెళ్ళి చేసుకుంటావుటోయ్" అని. ఆటపట్టించటం మేవిట్లండి, మనకి సరదాయే సరోజని చూస్తే. అంతెందుకు, అమ్మ అంటుంది సరోజని చూసి, "ముత్యంలాంటి పిల్ల, చిదిమి దీపం పెట్టుకోవచ్చు" అని. పెళ్ళి చేసుకున్నా చేసుకోవచ్చు. కానీ మన ఆదిర్పాలో. ముందు ఐటలో చేరాలి. అమెరికా

వెళ్ళాలి. పెద్ద వుద్యోగంచెయ్యాలి, అప్పుడూ పెళ్ళి. ఈ లోపల సరోజకూడా బాగా (అంటే మనకి తగినట్టు) చదువ్కోవద్దూ. చిన్నప్పటి విషయం యేవైనా యీమధ్య సరోజతో చనువుగా తిరగడం ఆసిదారా వ్రతంగానే వుంది. అబ్బ ఎంత అందంగా వుటుంది! పచ్చటి వొళ్ళు, తీర్చి దిద్దిన మొహం, చేపల్లాంటి కళ్ళు, ముఖ్యంగా ఆ కళ్ళల్లో తోణికిస లాడుతూ రెచ్చగొట్టే చిలిపితనం ... ఓహో! .. ఒక్కసారి యెవరూ లేకుండా చూసి ఆ తేనెలూరే పెదాలమీద ... ఛ ఛ యేవిటది, మనవేనా యిలా ఆలోచిస్తున్నది? మన సంస్కారం, మంతనం, అంతకన్నా ముఖ్యంగా నలుగురికి మన మీదున్న సద్భిప్రాయం ... మంటగలిసి పోహ యిలాటి పోకిరి పట్ల చేస్తే.

కాలేజీ పాఠాల్లోపడి పొద్దుటి గోడవ కొంచెం మరిచిపోయినా, సాయంత్రం యింటికివచ్చేప్పుడు మళ్ళీ కొంచెం వొణుకు పట్టుకుంది, అమ్మమ్మ మన సంగతి అమ్మతో అనేసిందేవోనని. అలా జరిగితే యెంత అవమానం? "ఓరి భగవంతుడా, యెట్లారైనా యీ ఒక్కసారి అమ్మకి తెలికుండా కాపాడు, ఇంకెప్పుడూ సరోజతో అతిచనువుగా వుండన" అని ఒట్టు గూడా వెసుకున్నాం గదా. వంటగది వేపు నుంచి అమ్మ గొంతు గట్టిగా వినిపిస్తోంది. ఎవరిమీదో చాలా కోపంగా వున్నట్టుంది. చచ్చాం!

".... యెట్లా చావటం? ఈ జాతినే అస్సలు నమ్మటానికి లేకుండా వుంది. నాలుగు పూటలు సరిగా వస్తే, ఒక నాగా. మళ్ళీ పండగలకి ఓరలు, రోజూ కాఫీలు అన్నీ కావాలి. ఆఫీసు పనిలో తప్పిస్తే, వెధవ బస్సుల్లో వొళ్ళు హూనవై వొస్తే యీ అంట్లోకటిప్పుడు. దొంగముండనానీ చెప్తారేవు ...."

ఓ, ఇదంతా చుక్కి పన్నోకి రాని ఫలితవన్నమాట. హమ్మయ్య, బతికాం, మన గోడవేమి బయటికి రాలేదు. చప్పున అమ్మని శాంతింప చెయ్యాలి. గబగబా కాళ్ళూ చేతులూ కడుక్కుని, అమ్మ గిన్నెలు శోమితే కడగేసి, వాటిని వంటింటో సద్ది, అమ్మ వసారా కడిగే లోపల మనవే టీ తయారు చేసి పట్టుకొచ్చేస్తే.

"మా నాయనే, నా బంగారు తండ్రి ...." అమ్మ టీ గ్లాసుండుకుంది. ఇవ్వాటికి గండం గడిచినట్టే. రేపు చుక్కకి మాత్రం బాండుపడ్డం తప్పేటట్టు లేదు, పాపం.

\* \* \* \* \*

"అత్తా, ఓ గ్లాసుడు పాలుంటే తీసుకు రమ్మంది మా అమ్మ."

"రావే సరోజా, పొద్దున్నే యేవిటే విశేషం?"

"అనుకోకుండా పొద్దున్నే చుట్టాలొచ్చారత్తా. వాళ్ళకి కాఫీలూ అవీ చూసేప్పటికి, రాత్రికి తోడు పెట్టేందుకు పాలు తక్కువయ్యాయి. మధ్యాన్నం యింకో పేకెట్టు ఎక్కువ తీసుకుని, తిరిగిచ్చేస్తానంది మా అమ్మ."

"సర్లవే, ఒక్క గ్లాసుపాలకేం భాగ్యం గాని ..."

...ఈ ఆడాళ్ళు కలుగ్గండుకున్నారంటే లోకం మరిచి పోయారన్నమాటే. సరోజ తెల్లారి లేస్తూనే ఇలా వచ్చేసి నట్టుంది పాలకోసం. జుట్టూ, బట్టలూ యింకా ఈప్పుడే నిద్రలేచిన అస్తవ్యస్తంలోనే వున్నాయి.

అలాకూడా యెంతో అందంగా వుంది, అదేదో అన్నమాచార్య పాటలేదూ, తెల్లారి పడగ్గదిలోంచి బయటకొస్తున్న నాయికని వర్ణిస్తూ - అచ్చం, అలాగే. ఏవైనా అన్నమాచార్య మాహారసికుళేషు.

... ఈ ఆలోచనల్లో బుర్రా,వొళ్ళూ కూడా వేడెక్కి కొంచెం పిచ్చెక్కేట్టుగా వుంది. అసలీ తప్పంతా అమ్మమ్మది. సరోజ మన్తో యెంత చనువుగా వున్నా, యిటువంటి పోకిరి ఆలోచనని దగ్గరికి రానివ్వకుండా, బుద్ధిగా వుంటున్నాం గదా! అనవసరంగా రెచ్చగొట్టోవోదిలి పెట్టింది నన్నటి భాగోతంతో.

... తనమీద మనకిలాంటి ఆలోచనలన్నయ్యని తెలిస్తే సరోజ యేవనుకుంటుందో! అమ్మో, ఛస్తే తెలీనవ్వకూడదు.

"ఒరే నాన్నా, అది యీపూటన్నా వస్తుందో లేదో. వీళ్ళేదో వుద్ధరిస్తారని కూచంటే మననోట మట్టే. పంపులొచ్చే టైమైంది, కాస్త మంచినీళ్ళన్నా పట్టే యేర్పాటు చూడు."

...నీళ్ళవర్షాలెయ్యి, మాంచి రసవత్తరమైన సీమ్యయేషన్లో పానకంలో పుడకల్లా వచ్చి తగలడతై. మనం చూయిగా కాఫీ చప్పరిస్తూ, లొట్టలేసుకుంటూ కూర్చోక, యీ వెధవ నీళ్ళబిందెలు మొయ్యాలి కాబోలు, ఖర్చు.

"చుక్కంకా రాలేదా, అత్తా?"

"నిన్న సాయంత్రమా యెగొట్టిందిగా! దాన్ని నమ్ముకుంటే నాబతుకు తెల్లారి నట్టే. చచ్చి యే లోకానున్నాడో, మహానుభావుడు, నిజం చెప్పాడు - ఎవరో వస్తారని, ఏదో చేస్తారని ఎదురు చూసి మోసపోకుమా"

"అంతేనత్తా! వాళ్ళ జాతే అంత. మనవేదో జాలవడి పండగలికి వాటికీ అదనీ యదనీ యివ్వటం - కాస్త అలుసిస్తే నెత్తిన చెయ్యి పెడతారు. మా అమ్మకూడా మా పనిమనిషితో చాలా అవస్థ పడుతోంది."

"కాదు మరి, .... అదిగో దయచేశారూ రాణిగారు. ఏమ్మా! పన్నన్నీ చక్కగా చేసుకుంటున్నామో లేదో యిన్స్పెక్షను చెయ్యడాని కొచ్చావా?"

... చుక్క వచ్చి నట్టుంది. అమ్మయ్య, యీ వెధవ బిందెలు మోసే పని తప్పింది. సరోజ వెళ్ళిపోయిందల్లే వుండే. ఛ, మంచి చాన్సు మిస్సయిపోయాం, యీ నీళ్ళ మూలంగా. ఏం చేస్తాం, యివ్వాలికి ప్రాప్తం యింతే. ఇవ్వాలి లాబుంది, కెమిస్ట్రీ రికార్డు రాయాలి. ఆ కెమిస్ట్రీ మేస్టరు అసలే చండ ప్రచండుడు - పోయినవారం, పదికి అయిదే వేశాడు. వాడి దగ్గర ట్యూషన్ చదవట్లేదని కోపం మనమీద. ఈ వారం బాగా జాగ్రత్తగా రాయాలి, అప్పుడు పదికి పదెండు కెయ్యడో చూద్దాం. ఇదిగో యీ వసారాలో కూచుని ....

"నిన్న సాయంత్రం రాలేదేవే?"

"... .."

"ఏవే, నిన్నే! చెవుడా? నిన్న సాయంత్రం పస్లోకి రాకుండా యెక్కడ వూరేగావ్?"

.... ఏవుంది, యే సినిమాకో తగలడుంటుంది. మరి అంత కష్టపడి గిన్నెలు కడిగింది మనం కాదేవిటి. ఆరె, అదేవిటి? ఆ ముసి ముసి నవ్వులేవిటి, దీని సిగ్గు చివడ! హమ్మ, యెట్లాగో గొంతు పెరిలింది.

"నిన్న మా మావొచ్చాడమ్మగారూ."

"మీ మావొస్తే? నువ్వు పస్లోకి రావడానకేవైందే?"

... అదీ స్రశ్చ. ఆరె, మాట్లాడదేం?

"నిన్న నా మనువు మాట సెప్పడానికి కొచ్చాడండి. అందుకనే మాయమ్మ నన్నింటికాడే వుంచేసింది."

... సరిపాయె. ఇహ పెళ్ళి మాట చెవిన పడగానే అమ్మ మామూలు మనిషి కాదు.

అయినా చుక్క కప్పుడే పెళ్ళా? దానికి మహా వుంటే పడచారేట్టుంటాయేమో. వాళ్ళలో చిన్నప్పుడే చేస్తారు గావాలి పెళ్ళిట్టు. ఏవైనా చుక్క కప్పుడే పెళ్ళంటే వింతగా వుంది. అది పెళ్ళి కూతురి వేషంతో నిలబడింది నా కళ్ళముందు. చుక్కకేం తక్కువ? కనుముక్కు తీరు బానే వుంటుంది. నున్నటి వొళ్ళు, నొక్కులు తిరిగిన జుట్టు బిగుతుగా దువ్విస పొట్టి జడ, కొంచెం పలచగా వుంటుంది గానీ వయసు ప్రభావమో, కాయకష్టం వల్లనో, ఎక్కు పెట్టిన విల్లులా వుంది. ముఖ్యంగా ఎప్పుడూ శుభ్రంగా వుంటుంది, ఎబ్రాసిలా కాకుండా.

... దాని "మావ"గాడు నల్లగా తుమ్మయెద్దులారుంటాడు. యింతింత కండలు పెంచి. వాడా చిక్కిని పెళ్ళాడేది? ఛఛ, వాడేమాత్రం దానికి తగడు. జాజ తీగలాంటి చుక్కెక్కడ, ఆ తుమ్మయెద్దుగాడెక్కడ? కాకి ముక్కుకి దొండపండే. చుక్క మీద బోల్ల జాలేస్తోంది. పాపం, యిది ఆ మోటు వెధవలో యేం సుఖపడుతుంది. చుక్కలాంటి పెళ్ళాన్ని యెంత సున్నితంగా చూసుకోవాలో ఆ దున్నపోతుగాడికేం తెలుస్తుంది? అసలు తప్పంతా వాళ్ళమ్మది. బయటి వాళ్ళకివ్వాలంటే కట్టువడుగుతారని, తన తుమ్మయెద్దు తమ్ముడికి చుక్కని కట్టబెట్టి, దాని గొంతు కోస్తోంది. ఆ, బయట వాళ్ళల్లతే మాత్రం యింతకన్న నాజాగ్గా చచ్చారా? వాళ్ళల్లో మగవాళ్ళు అలాగే వుంటారందరూ. ఏవైనా మరి వాణ్ణి కాకుండా కొంచవన్నా నాజాగ్గా వుండే వాణ్ణి చేసుకుంటే బావుల్లు. కాస్తే, చుక్కని చెసుకోగానే అయిందేవిటి పండగ, వాతు దాన్ని సరిగ్గా చూడకపోతే వాడి మక్కి విరగ్గొట్టెయ్యనూ!

...ఓ మైగాడ్, ఏవిటా చప్పుడు?

"అయ్యోయ్యో, బంగారంలాంటి వెండిగ్లాసు. చూస్తూచూస్తూ ఎట్లా పడేశావే, నిద్ర మొహందానా! పెళ్ళిమా టొచ్చేటప్పటికి అంత వొళ్ళు మరిచిపోయావే? చూడు ఎంత సొత్తుపడిపోయిందో, బుజ్జముండ ..."

...అసలు పెళ్ళి సంగతి దేవుడెరుగు, ఇవ్వాల అమ్మ చేతిలో అయిపోతుంది, దీనికి పెళ్ళి. అమ్మకి ఫేవరెట్ గ్లాసది.

"... నీ బద్ధకం బండలుగాను, అన్యాయంగా సొట్టపడేశావు గదే. ఇప్పుడా సొట్ట తియ్యటం నీ తరమా, నీ యబ్బ తరమా? ... "

... పాపం, చుక్క తలా బట్టలూ పూర్తిగా తడిసి పోయాయి. అంతే, అమ్మకి కోపవస్తే యిహా వొళ్ళు తెలీదు. పెద్ద బిందెలో నీళ్ళన్నీ దానిమీద వొంపేసి నట్టుంది. చుక్క వొణికి పోతోంది, చలేస్తోందేమో. ఎంత కష్టం దానికి! ఓపక్క తుమ్మమొద్దుగాడితో పెళ్ళి సంగతి అలా వుండగా, యిప్పుడు నిష్కారణంగా అమ్మ కోపానికి గురైంది. కట్టుకున్న బట్టలన్నీ పూర్తిగా తడిసి వొంటికి అంటుకుపోయాయి. ఆ పల్చటి జాకెట్టూ, వోణీ పూర్తిగా ట్రాన్స్పారెంట్.

... ఇందాక పెళ్ళి కూతురి వేషంలో కనపడ్డ దానికంటే మరింత అందంగా వుంది, యిప్పుడు కళ్ళెదటి. ఛ, అదేం పోలిక, నా మొహం, అపర ఋష్యశృంగుణ్ణయిన నాకే మతి పోతుంటే దాన్ని చూసి. నా ఖర్మ కాలి, అమ్మకానీ నేను దానికేసి ఇలా చూడడం గమనించలేదు కదా! అబ్బే, అమ్మ యింకా గ్లాసు సొట్టపడ్డ దుఃఖంలోనే వుంది. ఇక్కడనుంచి మనం తప్పుకోటం మంచిది. అయ్యో, చుక్కని అలా వొదిలి వెళ్ళిపోడానికి మనసొప్పటం లేదే. ఎలాగన్నా దాన్ని రక్షించాలి. ఈ తడిసిన బట్టల్లో అది యింట్కెలా వెళ్తుంది? కనీసం బట్టలారేదాకానన్నా యిక్కడే వుండమనాలి. అమ్మలాగే తనమీద కోపంగా వున్నామనుకుంటుండేమో మన గురించి. మనకేవీ కోపం లేదనీ, దానిమీద ఆపేక్షతో అందర్నీ యెదిరించి, చివరికి తుమ్మమొద్దుగాడి బారినుంచి కూడా దాన్ని మనం రక్షించేందుకు సిద్ధంగా వున్నావనీ దానికెలా తెలుస్తుంది?

\* \* \* \*

"అమ్మమ్మా, అమ్మమ్మా ... తలుపు ..."

"మీరా బాబూ? యేటప్పుడే వొగ్గెసారా కాలేజీ?"

"ఆ నువ్వేం చేస్తున్నావ్? అమ్మమ్మేడి?"

"నేనేటి సేత్రా, యిల్లాడుత్తన్నా. పెద్దమ్మగోరు సరోజమ్మ గారంటెక్కెల్లారు."

"సరే, నువ్వు పన్నాసుకో. నేనక్కడ కూచుని చదువుకుంటా."

...ఓసి దీని వయ్యారం బంగారం గాను, యిల్లాడవడంలో యింత వయ్యారముందని యెప్పుడూ గమనించలేదే! ఈ వయ్యారం వూడవడంలో వుందా, చుక్కలోనా? అసలు చుక్క చక్కదనం యివ్వాలి పొద్దున్నేగదా మనకంట పడింది. మహాకవి తలార బెట్టుకుంటున్న దాన్ని వర్ణించాడుగానీ, యీ భంగిమలో చుక్కని గనక చూస్తేనా, యిల్లాడవడం మీద బ్రహ్మాండవైన పజ్యం రాయకపోయాడా. మనకే కవిత్వ మొచ్చుంటే మనవే రాసేసుండుం.

"కాళ్ళు కొంచుం తియ్యండి బాబూ, వూడవాల."

...వొంగి కుర్చీకింద వూడుస్తున్న చుక్క ...బిగుతైన వీపూ .. బుజాల్నీ వొరుసుకుపోతున్న జాకెట్టూ ... చెయ్యి చాస్తే అందే దూరంలో .. యింట్లో మేబద్దరమే. ఇదే చాన్సు ... దానికి చెప్పేయ్యాలి, యే కష్టవొచ్చినా

మనవున్నావని. లోకవంతా దాన్ని యేకాకిని చేసి. తుమ్మమొద్దుగాళ్ళకి కట్టబెడుతుంటే, మనం కవచంలా రక్షిస్తావని ... అప్పుడుగానీ తెలీదు దానికి మన సంగతేంటో.

"చుక్క!"

"ఏటి బాబూ?"

"ఇటు చూడు"

....ఆ కళ్ళల్లో యెంత అమాయకత్వం! ముగ్ధ సౌందర్యం ... అనాఘ్రాతం పుష్పం కిశలయ మలూనం కరరుస్తా ...."

"ఏటి బాబు అట్టా సూత్తన్నారు?"

...ప్రేమే, నీ మీద ప్రేమ. నేనున్నా నీకు. నీ అండగా ... నేనుండగా... నీవొంటిమీద యిగ కూడా వాల్చివ్వను....అహా, యెంత నున్నగా వున్నై నీ జబ్బలు ... సుసి మెత్తగా .... అతి మత్తుగా ... కళ్ళు చీకట్లు కమ్ముతున్నై. ఆ చీకట్లోంచి .. చుక్క గొంతులా వుండే?

"పనోళ్ళంటే అంత సులకనగా వుందా? మీరింకా చానా మవోళ్ళనుకుంటున్నా. ఇట్లాంటి బుద్ధులున్నయ్యని తెలుసుంటే ..."

...డేమిట.. మనవేం చేద్దావనుకున్నాం, యేం జరిగింది? పనిపిల్ల అనికూడా పట్టించుకోకుండా దానిమీద ప్రేమతో యెంత త్యాగానికి సిద్ధపడ్డాం! దానమ్మకూడా దానిమీద కక్షగట్టిన టైములో మనంగదా దానికి తోడుండేందుకు తయారైంది. అట్లాంటి మన్ని, దెబ్బ కొడుతుందా!

...మన పిచ్చిగానీ, ఆ లోక్లాసు దాన్లో మనకంటే రొమాన్సు. ఛ ఛ యెంత పొరపాటైపోయింది, మన వుద్దేశం విప్పి చెప్పి లోపలే వుడాయించేసిందే. ఖర్మ, పోయి యిది కాస్త యెవర్లోనన్నా చెప్పేస్తుండేవో! రేపు వాళ్ళమ్మ మా యింటిమీదకి యుద్ధానికొస్తే ... మనం దాని వొంటిమీద చెయ్యేశావని బయట తెలిస్తే , నలుగుర్లోనూ తలెత్తుకోగలవా? ఇన్నాళ్ళూ మనల్ని బుద్ధిమంతుడనుకుంటున్న వాళ్ళంతా యేవనుకుంటారు?

... సరోజకి తెలిస్తే ... మళ్ళా మన మొహం చూస్తుందా?

...ఆ లేకి ముండ మాత్రం, జబ్బ పట్టుకుంది మనవే గాని, యెవరన్నా పరాయివాడా? ఈ మాత్రం దానికి యింత గోల చెయ్యాలా, అదేదో మహా పతివ్రతైనట్టు? అసలీ అలగా జనం బుద్ధ అది.

...చచ్చాం! ఇది పోయి వాళ్ళ తుమ్మమొద్దు గాడితో చెప్తుండేవో? కాలేజికెళ్ళే దార్లో ఆ మోటు వెధవ దారికాసి మనమీదకొస్తే ... ఓరి భగవంతుడా, యిప్పుడేందారి?